

## ಶರಣ ಸಂಗಮ ಕಾರ್ಯಕ್ರಮ

**ಚಿತ್ರದುರ್ಗ, ಏ. 6** - ಶೂನ್ಯತ್ವ ಇಡೀ ವಚನ ಸಾಹಿತ್ಯದ ಕೇಂದ್ರಬಿಂದು. ವೈದಿಕ ವ್ಯವಸ್ಥೆಯ ವಿಷಮತೆಗಳನ್ನು ನಿವಾರಿಸಲು ಮಾನವೀಯ ಮೌಲ್ಯಗಳ ಆಧಾರದ ಮೇಲೆ ಯಶಸ್ವಿಯಾದವರು ಬಸವಾದಿ ಶರಣರು ಎಂದು ಪೆಂಚೆರ. ಮಲ್ಲಿಕಾರ್ಜುನ ಆರ್. ಹಲಸಂಗಿ ಅಭಿಪ್ರಾಯಪಟ್ಟರು.

ನಗರದ ಶ್ರೀ ಜಗದ್ಗುರು ಮುರುಘರಾಜೇಂದ್ರ ಬೃಹನ್ನರ ಹಾಗೂ ಎಸ್.ಜಿ.ಎಂ. ಆಂಗ್ಲಮಾಧ್ಯಮ ಶಾಲೆ ಚಿತ್ರದುರ್ಗ ಇವರ ಸಹಯೋಗದಲ್ಲಿ ನಡೆದ ಶರಣ ಸಂಗಮ ಕಾರ್ಯಕ್ರಮದಲ್ಲಿ ಸಂಘರ್ಷಗಳು ಮತ್ತು ಸಾಮರಸ್ಯ ವಿಷಯ ಕುರಿತು ಮಾತನಾಡಿದ ಅವರು, ಸಂಘರ್ಷ ಮಾನವ ಇತಿಹಾಸದ ಆಯಾಮವಾಗಿಯೇ ಬೆಳೆದುಕೊಂಡು ಬಂದಿರುವ ವಿದ್ಯಮಾನ. ಸಂಘರ್ಷದ ಮೂಲಉತ್ಪತ್ತಿಶ ಸರಿಪಡಿಸುವಿಕೆ. ವರ್ಣ ವ್ಯವಸ್ಥೆ ಜಾತಿ ವ್ಯವಸ್ಥೆಯ ಬುನಾದಿ. ಅಂದು ಜಾತಿ ವ್ಯವಸ್ಥೆಗೆ ಧಾರ್ಮಿಕ ಸ್ವರೂಪ ಕೊಡಲಾಯಿತು. ಅಂದಿನಿಂದ ಸಂಘರ್ಷ ಪ್ರಾರಂಭವಾಯಿತು. ಧಾರ್ಮಿಕ ಸಾಂಸ್ಕೃತಿಕ ಆಯಾಮಗಳನ್ನು ಕೊಟ್ಟು ಗಟ್ಟಿಗೊಳಿಸಿ ಯಜಮಾನಿಕೆ ವ್ಯವಸ್ಥೆ ಉಂಟುಮಾಡಿದರು. ಶರಣಸಂಕುಲ ಇದರ ನಿರ್ಮೂಲನೆಗಾಗಿ ಹುಟ್ಟಿಕೊಂಡಿತು ಎಂದರು.

ಮೊದಲಬಾರಿಗೆ ಮೇಲುಕೀಳು ಸೋಂಕಿಲ್ಲದ, ತಾರತಮ್ಯವಿಲ್ಲದ ಮಾನವ ಪ್ರೇಮದ ಶರಣ ಸಂಕುಲ ಪ್ರಾರಂಭಿಸಿ ಕಾಯಕ ತತ್ವವನ್ನು ಹುಟ್ಟು ಹಾಕಿದರು. ಎಲ್ಲರಲ್ಲೂ ಕಾಯಕ ಪ್ರೀತಿ ಮೂಡಿಸಿದರು. ಬಸವಣ್ಣನವರು ವೈದಿಕ ವ್ಯವಸ್ಥೆಯ ಹೊಳಹುಗಳನ್ನು ಕಂಡು ಅದನ್ನು ಸರಿಪಡಿಸುವ ಪ್ರಯತ್ನ ಮಾಡಿದರು. ಸಾಧ್ಯವಾಗದಾದಾಗ ಅವರು ಶರಣ ತತ್ವದ ಕಡೆ ಬಂದರು. ಬಸವಣ್ಣನವರ ಪ್ರೀತಿ ಎಲ್ಲರನ್ನು ಅಪ್ಪಿಕೊಂಡು ಒಪ್ಪಿಕೊಳ್ಳುವುದು. ಅದು ಸಾಂಸ್ಥಿಕ ಸ್ವರೂಪವನ್ನು ಸ್ಥಾಪಿಸುವುದು ಆಗಿತ್ತು. ಅರಿವೇ ಗುರು ಎಂದರು. ವ್ಯಷ್ಟಿಯಲ್ಲಿ ಸಮಷ್ಟಿಯನ್ನು ಕಂಡವರು ಬಸವಣ್ಣನವರು. ನಿಜವಾಗಿ ಬಸವಣ್ಣ ಭಾರತದ ಶರಣಸಂಸ್ಕೃತಿ ಸಂಸ್ಥಾಪಕರು. ಒಳಗೊಳ್ಳುವಿಕೆಯ ಲಕ್ಷಣ ಬಸವಾದಿ ಶರಣರಲ್ಲಿತ್ತು. ಎಲ್ಲಿ ನಾಗರಿಕ ಸಮಾಜ ಇದೆಯೋ ಅಲ್ಲಿ ಶೋಷಣೆ ಇರುವುದಿಲ್ಲ. ನಮ್ಮನ್ನು ನಾವು ಸರಿಪಡಿಸಿಕೊಳ್ಳಬೇಕು. ಕಾಯಕ ಕೈಲಾಸವಾಗಬೇಕು. ಆತ್ಮಾನುಸಂಧಾನ ಮಾಡಿಕೊಳ್ಳಬೇಕು. ದೇವರನ್ನು ಒಳಗಿನಿಂದ ಹುಡುಕುತ್ತ ನಾಗರಿಕ ಸಮಾಜದ ಸ್ಥಾಪಕ ಮನುಷ್ಯನೇ ಆಗಬೇಕು. ಸಹಾನುಭೂತಿ, ಕರುಣೆ, ಅನುಭಾವ ಇವೆಲ್ಲವು ಬೇಕು. ತನ್ಮೂಲಕ ತನ್ನ ವ್ಯಕ್ತಿತ್ವವನ್ನು ಉನ್ನತಿಗೇರಿಸಿಕೊಂಡವನೇ ನಿಜವಾದ ಶರಣ. ಏಕ ಸಂಸ್ಕೃತಿಯ ಹೇರಿಕೆ ಆ ರಾಷ್ಟ್ರದ ವಿನಾಶಕ್ಕೆ ಕಾರಣವಾಗುತ್ತದೆ. ಸಾಂಸ್ಕೃತಿಕ ಸಾಮರಸ್ಯ ಉಂಟಾಗಬೇಕು. ಮಾನವ ಸಂಸ್ಕೃತಿ ಬುದ್ಧ ಮತ್ತು ಬಸವರಿಂದ ಮೂಡಿಬಂದಿತು ಎಂದು ತಿಳಿಸಿದರು.

ಅಧ್ಯಕ್ಷತೆ ವಹಿಸಿದ್ದ ಡಾ. ಶಿವಮೂರ್ತಿ ಮುರುಘಾ ಶರಣರು ಮಾತನಾಡಿ, ಚಳುವಳಿ, ಹೋರಾಟಕ್ಕೆ ಉದಾತ್ತ ಧೈಯಗಳಿವೆ. ಅದು ಸ್ವಾತಂತ್ರ್ಯ ಸಂಗ್ರಾಮವಾಗಿರಬಹುದು. ಇನ್ನಿತರೆ ಹಲವು ಹೋರಾಟಗಳಿರಬಹುದು. ಚಳುವಳಿಗಿಂತಲು ತೀವ್ರತರವಾದದ್ದು ಕ್ರಾಂತಿ. ರಷ್ಯಾ, ಅಮೆರಿಕ, ಫ್ರಾನ್ಸ್ ಕ್ರಾಂತಿಯಂತೆ ಕರ್ನಾಟದಲ್ಲೂ ಕಲ್ಯಾಣ ಕ್ರಾಂತಿಯಾಯಿತು. ಕುಟುಂಬದಲ್ಲಿದ್ದುಕೊಂಡು ಹಣ, ಆಸ್ತಿ, ಅನ್ನ, ಅರಿವೆ, ಆಶ್ರಯಕ್ಕಾಗಿ ಸಂಘರ್ಷ ಮಾಡುವವರು ಜನಸಾಮಾನ್ಯರು.

ಇವರದು ಭೌತಿಕವಾಗಿರುವ ಸಂಘರ್ಷ. ಎಲ್ಲ ಕಾಲದಲ್ಲೂ ಸಾಮಾಜಿಕ ಅಸಮಾನತೆ ಇರುತ್ತದೆ. ಇದು ರಾಜಕೀಯ ಅಸಮಾನತೆಗೂ ಕಾರಣವಾಗುತ್ತದೆ. ಅದರ ಜೊತೆ ಧಾರ್ಮಿಕ ಅಸಮಾನತೆ ಇರುತ್ತದೆ. ವರ್ಣ, ವರ್ಗ, ಜಾತಿ, ಲಿಂಗ, ಹಾಗೂ ವಯೋಭೇದ ಹೀಗೆ ಪಂಚ ಭೇದಗಳಿವೆ. ಇವು ಬುದ್ಧಿ, ಬಸವ, ಪೈಗಂಬರ್, ಗಾಂಧೀಜಿ, ಅಂಬೇಡ್ಕರ್ ಮತ್ತು ನಮ್ಮ ಕಾಲದಲ್ಲೂ ಇವೆ. ಅಸಮಾನತೆ ಇಲ್ಲದಿರುವ ಸಮಾಜ ಅದು ಸಮ ಸಮಾಜ. ಜ್ಞಾನಪುಧಾನ ಪುಸ್ತಕಗಳನ್ನು ಓದಬೇಕು. ಪುಸ್ತಕ ಪುಸ್ತಕವನ್ನು ಓದಬೇಕು. ಸಮಾಜ ಸುಧಾರಕರು ಎಷ್ಟೇ ಬಂದರು ಇನ್ನೂ ಅಸಮಾನತೆ ಇದೆ. ನಾವು ಆಶಾವಾದಿಗಳಾಗಿ ಇರಬೇಕು ಎಂದರು.

ಬಸವಣ್ಣನವರದು ವೈಚಾರಿಕ ಕ್ರಾಂತಿ. ಆ ಸಂದರ್ಭದಲ್ಲಿ ಅನೇಕ ಸವಾಲುಗಳಿದ್ದವು. ಶರಣರು ವಿಚಾರದ ಮೂಲಕ ಕ್ರಾಂತಿ ಮಾಡಿದರು. ಶಿವಶರಣರು ಸತ್ಯವೆಂಬ ಕತ್ತಿಯನ್ನು ಹಿಡಿದು ಹೋರಾಡಿದರು. ಕೊಲ್ಲುವ ಹೃದಯವನ್ನು ಗೆಲ್ಲುತ್ತೇವೆಂಬುದು ಶರಣರ ತತ್ವ. ಸತ್ಯ, ಕರುಣೆ, ಮಮತೆ, ಪ್ರೀತಿ ಇವು ಶರಣ ತತ್ವದ ಜೀವಾಳ ಎಂದು ನುಡಿದರು.

ಇದೇ ಸಂದರ್ಭದಲ್ಲಿ ಶಶಿಧರ ಉಬ್ಬಳಗುಂಡಿ ರಚನೆಯ ಮರಣ ಮೃದಂಗ ಕೃತಿಯನ್ನು ಲೋಕಾರ್ಪಣೆಗೊಳಿಸಲಾಯಿತು. ನಾಟಕ ಅಕಾಡೆಮಿ ಪ್ರಶಸ್ತಿ ಪುರಸ್ಕೃತ ಬಸವರಾಜ ಐರಣಿ ದಾವಣಗೆರೆ ಇವರನ್ನು ಸನ್ಮಾನಿಸಲಾಯಿತು.

ಎಸ್.ಜಿ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜಿ.ಪರಮಶಿವಯ್ಯ, ಶ್ರೀಮತಿ ಪರಂಜ್ಯೋತಿ, ಶ್ರೀಮತಿ ಪುಷ್ಪವಲ್ಲಿ, ಎಸ್.ಜಿ.ಎಂ. ಆಂಗ್ಲಮಾಧ್ಯಮ ಶಾಲೆಯ ಸಿಬ್ಬಂದಿವರ್ಗ ಮೊದಲಾದವರಿದ್ದರು.

ಜಮುರಾ ಕಲಾವಿದರು ವಚನ ಪ್ರಾರ್ಥನೆ ಮಾಡಿದರು. ಇಮ್ರಾನ್ ಸ್ವಾಗತಿಸಿದರು. ಶ್ರೀಮತಿ ನೇತ್ರಾವತಿ ನಿರೂಪಿಸಿದರು. ಕಾಟಲಿಂಗೇಶ್ವರ ವಂದಿಸಿದರು.





